

ትብብር ከማን ጋር? ዓላማውና ልዕለ-ግቡስ?

ኢትዮጵያን ለማዳንና ሕዝቧን ለመታደግ ኢትዮጵያዊ አስተሳሰብንና እምነትን ይጠይቃል!

(ክፍል አምስት - ካለፈው የቀጠለ)

ከአያሌሰው ደሴ፡- የግል አስተያየት (ሚያዝያ ፳፯ ቀን ፪ ህሽ ፫ ዓ/ም)

በተገቢ ሊጤን የሚገባው ጉዳይ ግን የቀረው ለውጥ ፈላጊ ክፍል በአገራችን በብሔራዊ እርቅና ሰላም ላይ የተመሠረተ ሁሉን-አቀፍ የሽግግር ሂደት በማድረግ ፍትህንና እኩልነትን የሚያረጋግጥ ዲሞክራሲያዊ ሕገ-መንግሥታዊ ሥርዓት እውን እንዲሆን እየታገለበት እንዳለውና በሚያልመው መልክ ሳይሆን እነዚህ ኃይሎች ችግሮቻችን ናቸው ብለው የሚታገሉባቸውን ዓላማዎች በአገሪቱ ማዕቀፍ ሥር መፍታት እንችላለን የሚል እምነትም፤ አስተሳሰብም ሆነ ፍላጎት የሌላቸው መሆኑን ነው። ለችግሮቻችን ተጠያቂ የሆኑትን የተበላሹ ሥርዓቶች በጋራ ታግለን፤ በቡድን ይሁን በአጠቃላይ በአገሪቱ ዜጎች ላይ ከአሁን በፊት የደርሱም ሆነ በቀጣይነት እየደረሱ ያሉ በደሎች እንዳይደገሙ በሚደረገው የጋራ ትግል አስፈላጊው ዋስትና ተሰጥቶና እኩልነት ተረጋግጦ ከቀረው የአገሪቱ ሕዝብ ጋር ተቻቻሉ፤ ተከባብሮና ተደጋግፎ የመኖር ዓላማም ሆነ አጀንዳ በእነዚህ ድርጅቶች ዘንድ የለም። ስለዚህ ከእነዚህ ኃይሎች ጋር መተባበር 'መቻቻልን' የመጣል የሚለው አባባል ከንቱ ምኞት ነው። እነሱ በያዙት ፍልሥናና የሚመሩ ድርጅቶች “የበለጠ አክራሪ” እንዳይሆኑ ሊያደርጋቸው የሚችል አንድም “ቆመንለታል” የሚሉት ሕዝብ ሙሉ መብቶቹ ተከብረውለትና እኩልነቱ ተረጋግጦለት ከቀረው ኢትዮጵያዊ ወገኑ ጋር የተረጋጋ ሰላማዊ ኑሮ እንዲኖር ሲደረግ፤ አለያም በእነሱ ላይ የኃይል ሚዛን ሲያይል ብቻ ነው። ሁለተኛውን ለጊዜው እንተወውና የአገር-ወዳድና የዲሞክራሲ ኃይሎች ትግል ደግሞ የመጀመሪያው እውን እንዲሆን ነው። ያ ደግሞ እውን እንዲሆን ከማይፈልጉ ክፍሎች መካከል እነዚህ ኃይሎች ዋናዎቹ ናቸው። ስለ-ሆነም ነው እነኝኸን በፍልሥናናም ይሁን በልዕለ-ግብ አብረው የማይሄዱ ኃይሎችን አቅፎ ያንን የጋራ የፍትህና የእኩልነት ትግል እውን ማድረግ የሚያስችግረው።

መ) “እነዚህ ኃይሎች ጋር ከአሁኑ አብሮ መሥራት ካልተጀመረና አብረናቸው እንደምንሠራ ካላረጋገጥንላቸው እንደ-ገፋናቸው ይቆጠራል፤ በኋላም ወያኔ ሲወገድ ማቅረብ አይቻልም”- ይኸም እንዲሁ ከላይ በተጠቀሱት ምክንያቶች ምኞታዊና የተሳሳተ አስተሳሰብ ላይ የረፈ ስሌት ነው። በመጀመሪያ ደረጃ እነዚህ ኃይሎች ይዞ የአገራችንንና የሕዝባችንን ዘለቄታዊ ጥቅሞች ባስጠበቀ ሁኔታ አገዛዙን ለመጣል የማይሆን ነው። ስሌቱ ምናልባት በአንድ በኩል ቡድኖቹን በስሙ የሚንቀሳቀሱበት ወገኖችን ሕጋዊ/ብቸኛ ተወካይ አድርጎ ከመቁጠር የመነጨ ሊሆን ይችላል። የሚገርመው ይኸንኑ አሳብ የሚያቀነቅኑ ወገኖች፤ ቢያንስ በይፋ እንደሚሉት ከሆነ፤ በአቶ መለስ ዜናዊ የሚመራው ሕወሓት የትግራይን ሕዝብ አይወክልም ይላሉ። አዎን በእርግጥም አይወክልም። ለሕወሓት “የተነፈገ” “የሕዝብ ተወካይ” መሆን እንዴት ለእነዚህኞቹ ቡድኖች እንደሚሠራ ግን አይገባኝም።

እንደሚታወቀው እነዚህ ኃይሎች እስከ-አሁን በተሞከሩ የጋራ ትግል ጥረቶች ላይ ተሳታፊ እንዲሆኑ እንጂ በዲሞክራሲና የአንድነት ክፍሎች እንዲገለሉ የተደረገበት ጊዜ የለም። በአብዛኛው እራሳቸውን ከቀረው የለውጥ-ፈላጊ ጎራ ወጣ አድርገው ማየት ስለሚፈልጉና “በኢትዮጵያ ጉዳይ አያገባንም” ከሚል አስተሳሰብ ላይ በተመረኮዘው አቋማቸው ምክንያት ግን የመተባበር ፈቃደኝነት ያልታየው በእነሱ በኩል ነው። ስለ-ሆነም “መግፋት” የሚለው ቃል ምናልባት እነሱን የሚመለከት እንጂ የአንድነት ኃይሉን የሚመለከት አይሆንም። ለዚህም ነው ካለፈው የረጅም ጊዜ ልምድና ከድርጅቶቹ ተፈጥሮአዊ ባሕር አኳያ ወደ-ማባበል ወይም ሽንገላ የተሸጋገረው አካሄድ እነሱ እራሳቸውን ከቅጥ በላይ አግዝፈው እንዲያዩ ከማድረግና የሚደረግን ትብብር የእነሱ አጀንዳ ማሟያ እንዲሆናቸው በቀጭኑ ከማሰብ ውጭ ስለማይዩት ለጋራው ትግል ጠቀሜታ ያለው ውጤት አይኖረውም፤ ጨርሶም አይጠቅምም፤ አልፎም አደገኛ መዘናጋት ነው የምለው።

እነኝኸ ቡድኖች ድኅረ-ወያኔ/ኢሕአዴግ ለሚኖረው ሁኔታ አቋማቸውን አስተካክለው ከቀረው ወገኖቻቸው ጋር ለሁሉም የሚጠቅምና ሁሉም አትራፊ የሚሆንበት ሥርዓት በማስገኘቱ ረገድ አዎንታዊ አስተዋዕድ እንዲኖራቸው ከተፈለገ ወይም ከታሰበ ጊዜው ከአሁኑ የያዙት አቋም “ቆመንለታል” ለሚሉት ወገኖችን እኩልነትንም ሆነ ፍትህን እንደማስያገኝ እንዲገነዘቡ ማድረግ ሲቻል ብቻ ነው። ከወዲሹ መሠረታዊ በሆኑ የጋራ ዕድልን በጋራና በኢትዮጵያ አገራዊ-ማዕቀፍ ሥር ሊፈቱ እንደሚችሉና እንደሚገባ ማመን ያልቻሉ፤ አሁን በሚደረገው የሌላው ድጋፍ “የእኔ” በሚሉት አካባቢ ከተቆናጠጡ በኋላ ድኅረ-ኢሕአዴግ ለምና እንዴትስ አቋማቸውን ይለውጣሉ ተብሎ የግርግር እንደሚታሰብ ጨርሶ አይገባኝም። ወደ-መካከል የሚያመጣቸው አቋም ሊወስዱ ከቻሉ ከወዲሹ እንጂ በኋላ ጭንቀታቸው የሚሆነው ከደረሱበት ተነስተው ወደ-ተቋቋሙበትና

ወደ-ታገሉበት ግባቸው ስለሚወስዳቸው፡ “የእኛ” በሚሉት ምድር ላይ ያላቸውን ፍፁም የበላይነት ስለሚያረጋግጡበት፡ ወዘተ.. ሁኔታ እንጂ ሌላ አቅጣጫ ስለ-መያዝ ሊሆን የማይችል ነገር ነው። ከወዲኹ ግን አቋማቸውን እንዲያስተካክሉ እንኳን ባይሆን ቆም-ብለው እንዲያስቡ የሚረዳቸው በቅድሚያ የአንድነት ኃይሉ ኢትዮጵያና ኢትዮጵያዊነት መርኅን የተከተለ የጋራ አቋምና አሰላለፍ መያዝ ሲችል ነው። ስለዚህ የሚጠፋ ጊዜ ካለ በዚህ ጥረት ላይ ሊውል ይገባል እላለሁ።

ሠ) “ከነሱ ጋር አብሮ መታገሉ አገር-አቀፍ ብሔራዊ መግባባት እንዲኖርና ዲሞክራሲ እንዲያብብ የተሻለ ሁኔታን ይፈጥራል”፡- ቀደም-ሲል ለመግለጥ እንደ-ሞከርኩት የአሁኑ “የትብብር” ጥረት በማያሻማ መልክ የሚጠቅመው እነዚህን ፀረ-አንድነትና ተገንጣይ ክፍሎች ነው። በእግዚአብሔር፡ ከወዲኹ የየራሱን አጥር አጥርና በጋራው ጉዳይ አያገባኝም ብሎ የቆመን ድርጅት ከወዲኹ አንጻራዊ ድክመት ላይ በሚገኝበት ጊዜና “የእኔ” በሚለው የአገሪቱ ክፍል እግሩን መትከል ባልቻለበት ወቅት ስለ-ጋራ የወደፊት ዕድል ከቀረው ዲሞክራሲ የአንድነት ኃይል ጋር በራሱ መሥፈርት ካልሆነና የቆመበትን ጠባብ አጀንዳ ያራምድልኛል ብሎ ካላመነ ደፍሮ አብሮ መሥራት የማይፈልግ ክፍል፡ ነገ “የኔ” በሚለው ቦታ ላይ ጎልውናውን በገሃድ ማረጋገጥ ሲችል የባሰ “በክልል” አትድረሱብኝ ከማለት ውጭ የተለየ ሊያደርግ ይችላል ብሎ ማሰቡ የፖለቲካ ብስለት የጎደለውና ሲበዛም የሞህነት ከመሆን ሌላ ትርጉም ይኖረዋል?

ብሔራዊ መግባባት ሊመጣ የሚችለው ቃሉም እንደሚያመለክተው ብሔራዊ አስተሳሰብን ወይም ሁሉም 'የእኔም የጋራም ነው' በሚለው አንድ የመልክዓ-ምድር (ጂኦግራፊ) ክልል ሥር የጋራ ዕድል እንዳለው ማመንና መቀበልን የግድ ይላል። አንዱ ክፍል አገሩን በጋራ በሚጋራው ብቻ ሳይሆን በዜጋ ወገኑ “ቅኝ ተገዥ ነኝ፣ ጠላቴ ነህ፣ በጉልበት አስለቅቅሃለሁ” ከሚለው ጋር አብሮ የመኖር ሥነ-ልቦናዊ ዝግጅት በሌለበት ሁኔታ ብሔራዊ /አገራዊ መግባባት ማስገኘት እንዴት እንደሚሆን ይቸግረኛል። ቅድሚያ ሊሆን የሚገባው እነዚህ ክፍሎች በዚያች የሁላችንም በሆነች አገር ውስጥ ፍትህንና እኩልነትን ከሚነፍጉ ኋላ-ቀርና ጨቋኝ ሥርዓቶች ሌላ ጠላት እንደሌላቸው ማሳመን ነው። ያ ደግሞ ወገናቸውን፣ አገራቸውንና የአገራቸውን አንድነት እንደ-ጠላት እንዲያዩ ከሚያደርግ የፖለቲካ ፍልሥናና አደረጃጀት መላቀቅን ይጠይቃል። የሆነ-ሆኖ በአሁኑ ጊዜ ከእነዚህ ኃይሎች ጋር “መተባበር” ለብሔራዊ መግባባት ይረዳል የሚለው አባባል ጉም-ጨባጭ ነው። ልዩነትን የጎልውናው መሠረት ያደረገ አስተሳሰብና አደረጃጀት ላይ ተቆሞ ብሔራዊ መግባባት ማስገኘት አጉል ምኞት ነው።

ስለ-ሆነም ከሕወሓት/ኢሕአዴግ አገዛዝ ቀጥሎ በአገራችን ብሔራዊ መግባባት-አስገኘ ሂደትን ለመከተል እንቅፋት ከሆኑት ዋና-ዋና ክፍሎች መኻል እነዚህ ልዩነትን የጎልውና መሠረት ባደረገ አስተሳሰብ የተደራጁና የሕዝብን አንድነት የሚጻገሩ ኃይሎች እንደሆኑ ሊታወቅ ይገባል። ሕወሓት/ኢሕአዴግም ሆነ እነዚህ ኃይሎች ከምንም በላይ የሚፈሩትና የማይጠማቸው የሕዝብ አንድነት ነው። ኢትዮጵያውያን ጎሳ/ብሔረሰብ-ዘለል አደረጃጀትን ሲከተሉ፡ ከልዩነት ይልቅ ለአንድነታቸው ቅድሚያን ከሰጡ፡ እንደ-አማራ፣ አሮሞ፣ ጉራጌ፣ ወላይታ፣ ጋምቤላ፣ ሃድያ፣ ወዘተ.. ሳይሆን እንደ-ኢትዮጵያዊ ሲያስቡ፡ ሲቆሙና ሲሰለፉ እነዚህ ቡድኖች ጎልውና አይኖራቸውም። ስለየ-ቋንቋ ምድባችን ወይም ብሔረሰባችን ሳይሆን እንደ-ኢትዮጵያዊ ዜጋ እናስብ ሲባል “የብሔረሰብ መታወቂያዎን ለመደፍጠጥ፣ ባህሌን 'ለሌላው' ተገዥ ለማድረግ፣ ወዘተ..” ነው የሚል ሥጋትም ጥርጣሬም በአንዳንድ ወገኖች ዘንድ ሊኖር ይችላል። እንዳልሆነ ግን ያውቁታል፡ ወይም ሊረዱት ይገባል።

አንደኛ ለአሮሞው አሮሞነትን፣ ለትግሬው ትግሬነትን፣ ለወላይታው ወላይቱነትን፣ ለአማራው አማራነትን፣ ወዘተ... ማንም ሊቀማውም ሆነ ሊቸረው አይችልም። አንጡራ ሃብቱ ነው። ኢትዮጵያዊነት አሮሞነትን፣ አጋዴናዊነትን፣ ሐድያነትን፣ ወዘተ አይሸርም፣ አይጻጸምም። በአንዳንድ ጠባብ ቡድኖች እምነትና አካሄድ ከሆነ ግን እነኝኝ የቋንቋ ምድቦች ወይም ብሔረሰቦች ኢትዮጵያዊነትን ሊነፈጉ ይችላሉ። ስለዚህ ትግሉ እንደዋዛ ልናጣው በምንችለው፣ ለጎብረተሰባችን መረጋጋትና ለሰላም፣ ለፍትህ፣ ለእኩልነትና ለዲሞክራሲ እውን መሆን፣ ለጋራ እድገትና ብልፅግና ዋስትና፣ የጋራ ጥሪታችን በሆነው ኢትዮጵያዊነት ላይ መሆኑ ተገቢ ነው እላለሁ።

ሁለተኛ በአገሪቱ ውስጥ ያሉ ባህሎቻችን ሁሉ የሁላችንም ቅርሶችም ቋሚ ሃብቶችም ናቸው። ማናቸውም የማንም የበላይም ሆነ የበታች ሊሆኑ አይችሉም። ሁሉንም ባህሎቻችንና ቋንቋዎቻችንን መንከባከብና ማሳደግ የሁላችንም ኃላፊነት ነው። ዲሞክራሲ በልዩነት ተቻችሎና ተከባብሮ መኖር መቻልን ይጠይቃል። ታዲያ በጎብረተሰብ መኻል ያሉ ልዩነቶችን የጎልውናው መሠረት ያደረገና የልዩነት አጥር-አጣሪ ኃይል በልዩነት ተቻችሎ መኖር እምነት ጋር አይተዋወቅም። ምክንያቱም መቻቻል ካለ ጎልውና አይኖረውም። ስለ-ሆነም በአገራችን ብሔራዊ መግባባት እንዲኖርና ዲሞክራሲ ሥር እንዲሰድ ከተፈለገ አሁን የተያዘውን ዓይነት አግላይ ፍልሥናን የሚከተሉ ቡድኖች እንዲጠናከሩ የሚያደርግ እርምጃ መውሰዱ ትርጉም የለውም።

ረ) “ከነዝኸ ኃይሎች ጋር መሥራት አለ-መፈለግ ወደ-ፊት ያዩ ሳይሆን ወደ-ኋላ ያዩ ነው። ከአሁን በፊት ስለ-ተደረጉ ነገሮች የምንነጋገርበት ጊዜ አሁን አይደለም፤ ይኸንን የሚተቸው የተሻለ አማራጭ ማቅረብ ያልቻሉ ክፍሎች ናቸው”፡- ይኸ ደግሞ “ያለፈውን ያላስተዋለና የዘነጋ ውድቀቱን ያመቻቻል” የሚባለውን ያስታውሰናል። አገር-ወዳድና ዴሞክራሲ ኢትዮጵያውያን በዚኸ አካሄድ ላይ ያላቸው ተቃውሞ በምናልባታዊነት ላይ የተመሠረተ፤ ባዶ ጭንቀት የወለደው አጉል ስጋትም ይሁን በነዚኸ ቡድኖች ላይ አስቀድሞ ካለ ያጠየመ አመለካከት የመነጨ ወይም አንዳንዶች በግልቡ ሊያስቀምጡት እንደሚከፈሉት “ከአክራሪ ኢትዮጵያዊ ብሔረተኛነት” አልፎም ከ“ትምክህተኛነት” ስሜት የተፈጠረ አይደለም። ከድርጅቶቹ መሠረታዊ ዓላማና አቋም፤ ከራሳቸው በተግባር የተረጋገጠ ያለፈ ታሪክ እና በዓለም ዙሪያ እነኝኸ ድርጅቶች በሚመሩበት ፍልሥናና፤ በሚከተሉት እምነትና በያዙት የአደረጃጀት ዘይቤ ያለፉ ኃይሎች ከተጓዙበት ሂደት ከተገኘ ልምድ፤ በእነኝኸ ቡድኖች ከደረሰ ጮክ-ብሎ ከሚጣራና ደምቆ ከሚታይ ዘግናኝ የቅርብ ጊዜ ተመክሮና በመስክ ላይ ከአለው ያፈጠጠ ሃቅ በመነሣት ነው። 'አሁን ዝም በለ። እመኑን በኋላ ታዩታላችሁ' ዓይነቱን ባዶ ቃል መቀበል የማያስችለውም እነኝኸ ኃይሎች ያ ከአሁን በፊት ባገኙት ጥቂት አጋጣሚ በዜጎቻችን ላይ ያደረሱት እልቂትና ከባድ ሰቆቃ እንደገና እንዲደገም፤ ያውም በእኛው ታግዘው፤ ስለ-ማንፈልግ ነው።

ይኸን ግብዝ አካሄድ መቃወሙ የዜግነት ኃላፊነት ሆኖ ሊወሰድ ይገባል። በኋላ-ቀር ኅሠኛ የልዩነት አስተሳሰብ መርኖ ላይ የቆሙ ቡድኖችን ከራሳቸው ያለፈ የጥፋትና የውድመት ታሪክ ላይ ተመርኮዘን ከእነሱ ጋር የሚደረግን “ትብብር” መቃወሙ እምነ ላይ “ወደ-ኋላ ያዩ” ሊባል እንደሚችልም አይገባኝም። ተቃውሞውም እንዲያውም ሃያ-አንደኛው ክፍለ-ዘመን ላይ ቆሞ ወደ-ኋላ ርቆ ሄዶ አጥንት ቆጥሮ ከሚከፋፍልና በሕዝብ የጋራ ጥቅሞችና ትሥሥር ላይ ስለት የሚሠርፍ አመለካከት እንጂ እንደ-አንድ አገር ዜጋ አስቦ፤ በአንድነት ቆሞ፤ ፍትህና እኩልነትን አስገኝቶ፤ ተከባብሮ፤ ተደጋግፎና የጋራ ጥቅሞቹን አስከብሮ መኖር ሊሆን አይችልም።

“አልሰሜን ግባ በለው” ይሆናል እንጂ በአንድነቱ የዴሞክራሲ ኃይልም እንዲያውም ከሕወሓት/ኢሕአዴግ ባሻገር ያዩ፤ ለጋራ ጥቅምና የተሻለ ሥርዓት ይበጃሉ ተብለው የታሰቡ አማራጮች ያልቀረቡበት ጊዜ የለም። ከኢዴታቅ እስከ ቅንጅት ከዚያም ወዲኸ ባልተቋረጠው የፍትህ፤ የእኩልነትና የአንድነት ትግል አማራጮች በግልጥ ቀርበዋል። ይልቅስ በዚኸ ሃያ ዓመታትን ያስቆጠረ የፍትህ፤ የእኩልነትና የአንድነት የጋራ ትግል 'የእኔ አስተዋዎ ምን ነበር?' የሚለውን ጥያቄ ነው ጥያቄውን የሚያቀርቡ ወገኖች እራሳቸውን ሊጠይቁ የሚገባ የሚመስለኝ። በእርግጥ የደሞክራቲ የአንድነት ኃይል የተሟዘ ይዞታና አቅጣጫ-የሳተ አካሄድ ብዙ ወገኖችን አለማስደሰት ብቻ ሳይሆን በእጅጉ አሳዝኗል፤ አንድሚልም። ያ ኒዳማ ግን “የሚሰጥም ድንጋይ ያቅፋል” ዓይነት ውድቀትን አፋጣኝ፤ እራስንም ለባሰ አደጋ የሚሰጥ እርምጃ ወደ-መውሰድ ሊያሸጋግር አይገባም። ቤት ጎደፈ ተብሎ አይቃጠልም። የሁላችን ቤት የሆነችው ኢትዮጵያችን ብልሹ ሥርዓቶች ባተረፉልን የፍትህ እውነት፤ የእኩልነት አለመኖር፤ ረሃብ፤ ችግር፤ ኋላ-ቀርነት ወዘተ.. መጉደፋን አሌ የሚል አይኖርም። መፍትኔው ግን እነዚያን አፋኝና ኋላ-ቀር ሥርዓቶች ያተረፉልንን ጉድፎች አፅድቶ ለሁሉም እንዲመች ማድረግ እንጂ ማፍረስ አይደለም። ታዲያ ግማሹ ኢትዮጵያ የምትባለዋን የጋራ ቤቱን ለሁሉም ኗሪዎች የተሻለች እንድትሆን የየአቅሙን ሲያደርግ ሌላው ከጎን ወጋግራውንና ጣራውን ላፍርስ ሲል 'አይሆንም' ማለት ሲያንስ ነው። ከእኔው ጀምሮ አገራችን ለሁሉም ዜጎቿ መመኪያ እንድትሆን የማያስብ፤ አንድነቷን በቀናሳነት የማያይ እና በጋራ ጎልውናችን ላይ የሚሸረብን ሴራም ሆነ የሚቃጠን አደጋ ለመከላከል ወደ-ኋላ የሚል ኢትዮጵያዊ ይኖራል አልልም። የጋራ ጎልውናችን ተጠብቆ ሕዝባችን የዴሞክራሲያዊ ሥርዓት ባለቤት እንዲሆን ለአዎንታዊ ለውጥ የቆመው ዴሞክራሲያዊ የአንድነት ኃይል እምነቱን እንዲያሾርና ሠልፉን እንዲያሳምር በርካታ ድርጅቶች በልዩ ልዩ ጊዜያት አሳቦችን ሠንዝረዋል፤ ጥሪዎችን አቅርበዋል። በዚህ መሥመር እኔም እንደ-አንድ አገር-ወዳድ ኢትዮጵያዊ “ኢትዮጵያ ከዚኸ ወዴት?” በሚለው ርዕስ ሥር ከቁጥር ሃያ-አምስት ጀምሮ የአዎንታዊ ለውጥ ፈላጊውን ክፍል የኃይል አሰላለፍ በተመለከተ ቢሆን ይሻላል ብዬ የማስበውን ዝርዝር አሳብ አቅርቤአለሁ።

ስ) “ይኸ እርምጃ ደፋር፤ አግላይነት የሌለውና አርቆ-የየ ነው”፤ አልፎም “ቀስ-በቀስ መቀራረብ ከተፈጠረ እኛ በምናስበው መልክ ችግራቸውን በኢትዮጵያ አገራዊ ማዕቀፍ ውስጥ እንዲፈታ ለማድረግ ቃል አስገብተናቸዋል”፡- “ደፋርነቱ” ከምን አቅጣጫ እንደሆነ ቀደም-ሲል ስለ-ጠቀስኩት አልመለስበትም። ይሁንናም ይኸ “አግላይነት የሌለው ትብብር” ከአግላይነትም የአገርንና የሕዝብን ዘላቂ ጥቅሞችም ሆነ ይኸ አካሄድ የሚያስከትለውን አደጋ ቁጥር ውስጥ ያላስገባና በተፈጥሮ ባህሪው የአንድነት ኃይሉን የግድ ያገለለ አካሄድ ነው። አልፎም የኢትዮጵያ ሠፊ ሕዝብ በተግባር የገለጠውንና የሚፈልገውን አንድነት የሚሸረሸር አካሄድ ነው። እንደሚታወቀው የኢትዮጵያ ሕዝብ በምርጫ ዘጠና-ሰባት እንኳን ከኢሕአዴግ በውስጡ አሥራ-አምስት ድርጅቶችን ካቀፈው ኢዴታጎ

(ኅብረት) ይበልጥ አዲስ የተቋቋመውንና የስድስት ወራት ዕድሜ ብቻ የነበረውን ቅንጅት የመረጠው እን-አነግ፣ ሕወሐት፣ አብነአግ፣ ወዘተ.. ከያዙት ሕዝብን ወደ-ጳላ ካዩ ከፋፋይ ጎሳና ጎጠኛ አስተሳሰብ ይልቅ እኩልነቱን ሊያረጋግጥለት የሚችል አማራጭን በመፈለጉና አንድነቱ ይሻለኛል ብሎ ስለ-ተቀበለ ነው። ስለ-ሆነም ይኸ አካሄድ ምርጫ ዘጠና-ሰባት የፖለቲካ ጎሳዎችንና ሕዝብ ከፋፋይ ፍልሥናና የቃሪያ ጥፊ ያቀመሰና የሕዝብ ፍላጎት አንድነቱ እንደሆነ የማያዳግም ምላሽ የሰጠ እንደ-ነበር የረሣ ነው።

በፖለቲካ ፍልሥናም ይሁን በአደረጃጀት ዘይቤ ከሚቀርባቸው ከሕወሐት/ኢሕአዴግ ጋር አብረው መሥራት ያልቻሉ እነዚህ ኃይሎች በምን ተአምር ይሆን “ችግራቸውን በኢትዮጵያ ማዕቀፍ ለመፍታት” የገቡትን “ቃል” አምኖ መቀበል የሚቻለው? ከላይ በ'መ' እና በ'ሠ' እንደተጠቀሰው ሁሉ “ቀስ-በቀስ መቀራረብ ከተፈጠረ እኛ በምናስበው መልክ ችግራቸውን በኢትዮጵያ አገራዊ ማዕቀፍ ውስጥ እንዲፈታ ለማድረግ ቃል አስገብተናቸዋል” የሚለው አባባልም ከባድ ምኞታዊነትም አልፎ በእጅጉ ተላላና አደገኛ መዘናጋትን የሚወልድ አስተሳሰብ ነው። የዚህ ዓይነት አስተሳሰብ ደግሞ አንድም እነኝሽ ክፍሎች የራሳቸውንና የደጋፊዎቻቸውን ውድ ሕይዎት በሚጠይቅ መራር የመሣሪያ ትግል ያስሠለፋቸውንና ጫካ ያስገባቸውን ምክንያት አያውቁትም፣ ትክክልም አይደለም ማለት ይሆናል፤ አለያም ሲነሱ ካነገቡት ጥያቄ “ባነሰ” ምላሽ ሊረከቡ ይችላሉ ብሎ መገመት ይሆናል። ያ ደግሞ እነኝሽ “ነፃ-አውጭዎች” ይዘውት ከተነሱት ዓላማና ከቆሙበት እምነት አኳያ ሲታይ እራስን ከማታለልና እነሱንም ዝቅ-አድርጎ ከመገመት ውጭ ሁለቱም በአንድ ጊዜ ትክክል የሚሆኑበት ምክንያት የለም።

መደምደሚያ፤

ግልጥ አጀንዳ ግልጥ አካሄድ፤

ምን-ጊዜም ትርጉም ላገኝለት ያልቻልኩት ነገር ለምን የፍትህ፣ የእኩልነትና የአንድነት ትግሉ በእነዚህ አናሣ አደፍራሽ ኃይሎች ቁራኛ እንደሚያዝ መፈቀዱ ነው። የአንድነት ኃይል ነኝ የሚለው ዴሞክራት ክፍል ከእነዚህ በፖለቲካ ፍልሥናም ይሁን በልዕለ-ግብ ከማይገናኙ ቡድኖች ጋር የሚከተለውን የማባበል ፖለቲካ እስካላቆመና የእነሱን ሣይሆን የራሱን ትግል ካልታገለ የእነሱን ጎልውና ከማረጋገጥና የጋራውን ትግል ከማደፍረስ ውጭ ውጤት አይኖረውም። ምርጫው አንድም እስካሁን በቆየው የተደበሰበሰ አካሄድ መቀጠልና ኢትዮጵያና ኢትዮጵያዊነት አጀንዳቸው ያልሆነ ቡድኖችን እሹሩና እያሉ ማሳደግና ነገ አንገት-ላንገት ለመተናነቅ መዘጋጀት፣ አለያም ለጋራ ጎልውናችንና ዕጣ-ፈንታችን፣ ለፍትህና እኩልነት እውን መሆን በአንዲት ኢትዮጵያና በኢትዮጵያዊነት መርኅ ተቻችሎና ተከባብሮ በጋራ መታገል ነው። በሁለቱ ተፃራሪ እምነቶች አንፈራጫ ለመሄድና በሁለት ባላ ለመውጣት መከጀሉ አያዋጣም።

አንዳንድ ወገኖች በተለይም የዚህ “ትብብር” ፈጣሪዎች በአንድ በኩል “ትብብር የግብ አንድነት/ተመሳሳይነት በአላቸው ድርጅቶች መኻልም ቢሆን ሲሠራ አላየንም፤ ስለዚህ ወያኔን ለመጣል ከሚታገሉ ጋር ሁሉ መተባበሩ አስፈላጊ ነው”። በሌላ በኩል ደግሞ “ቅድሚያ ለነዚህ ቡድኖች የሰጠነው ከአንድነት ኃይሉ ጋር ለመሥራት ምን-ጊዜም ችግር ይኖራል ብለን ስለማናስብ መጀመሪያ እነሱን ማቅረቡ ይሻላል ብለን ነው” የሚል ትርጉም የለሽ ማሳመኛ ሲሰነዘርም ተደምጧል። የሆነ-ሆኖ ቀደም-ሲል እንዳልኩት ክርክሩ ከነዚህ ኃይሎች ጋር ግንኙነት ጨርሶ መደረግ የለበትም የሚል ባይሆንም ቢያንስ ካለፈው ልምድና ከነዚህ ቡድኖች ታሪክ በመነሣት ከእነሱ ጋር የሚደረግ ኃላፊነት የጎደለው የይድረስ የይድረስ “ትብብር” በተለይ በአሁኑ የአገራችን ሁኔታ የሚያስከትለውን መዘዝ ከመገንዘብና ቅድሚያም ሊሰጠው የማይገባ በመሆኑ ነው። ግንቦት-ሰባት ይሁን ማንኛውም ኢትዮጵያዊ ነኝ የሚልና ለአገሪቱ አንድነት፣ ለፍትህ፣ ለእኩልነት፣ ለሕግ የበላይነት፣ ለሰብዓዊ መብቶች መከበርና ለዴሞክራሲያዊ ሥርዓት እውን መሆን እታገላለሁ የሚል ድርጅት አገራችን ባለችበት ሁኔታ ከነዚህ ኃይሎች ጋር “ትብብር” ልፍጠር ከማለቱ በፊት የሚከተሉትን መሠረታዊና ቀላል ጥያቄዎች መጠየቅ ይኖርበታል።

አንደኛ የአንድነትና ዴሞክራት ኃይሉ ለሥርዓት ለውጥ የሚያደርገው ቀጣይ ትግል እስካሁን ግቡን ያልመታው እነዚህ ኃይሎች ስላተጨመሩ ነወይ? ሁለተኛ የእነዚህ ኃይሎች ግልጥና ይፋዊ ዓላማና ግብ ከአንድነትና ከዴሞክራሲ ኃይሉ ልዕለ-ግብ ጋር ያለው ዝምድና፣ አንድነትና ልዩነት ምንድን ነው? ሦስተኛ የአንድነትና የዴሞክራሲ ኃይሉ እንዲለወጥ በሚታገለው ሕወሐት/ኢሕአዴግና በነዚህ ኃይሎች መኻል ያለው መሠረታዊ የፖለቲካ ፍልሥናና ልዩነት ምንድን ነው? አራተኛ እነዚህ ኃይሎች ከኢሕአዴግ ጋር መሠረታዊ የሆነ የፖለቲካ ፍልሥናና ልዩነት ስለ-ሌላቸውና ያለያዩቸው ደግሞ በጥሬው ሲቀመጥ ኢሕአዴግ “ከቸራቸው” ይበልጥ እንፈልጋለን

ብለው ስለ-ሆነ፣ ድኅረ-ኢሕአዴግ በምትኖረው ኢትዮጵያ ያንን ጥያቄና ፍላጎት ለመቀበልና ለማሟላት ዝግጁ ነኝ/እችላለሁ ወይ? አምስተኛ ከዚህ ተያይዞ ያንን ተፈጻሚ ለማድረግ ካልቻልኩ እነዚህ ኃይሎች ለምን ብለው ነው ከኔ ጋር ለመተባበር የሚሹት? የትብብሩስ የቅርብ-ጊዜ ዓላማ ከአገር-ወዳድና ዲሞክራሲ ክፍሉ ልዕለ-ግብ ጋር ይጣጣማል ወይ? ስድስተኛ ያንን እነሱ የሚፈልጉትንና ጫካ ድረስ ገብተው የሚታገሉበትን ዓላማ ለመፈጸም እንደማንችል ወይም እንደማንቀበለው እነሱም አውቀውና ተቀብለው ነው አብረን ለመሥራት የወሰንነው የሚባል ክርክር እንዳይቀርብ ደግሞ ያንን ለማሟላት ምንም ቅም-የማይለውና ይበልጥም በፖለቲካ ፍልሥናና ከሚቀርባቸውና በተግባርም ያሳያቸው፣ ብቅ-ጥልቅ በሚል መልክም ይሁን እንጂ ከነሱ ጋር ያላቋረጠ ድርድር ከሚያደርገው ኢሕአዴግ ጋር ማድረግ አይቀላቸውም ወይ? ወይም መጀመሪያውኑ ወደ-ጫካ ከመለሳቸው ጥያቄ ያነሰ ለመቀበል ዝግጁ ናቸው ማለት ሊሆንስ አይችልም ወይ? ያ ከሆነ ደግሞ ለዚህ-ለዚህ ጫካ መግባትና ደም ማፍሰሱና መፋሰሱ ለምንድን ነው?

እነዚህ ኃይሎች በኢትዮጵያ ስም ከሚቀሳቀሱ ክፍሎች ጋር ከሚደረግ “መተባበር” አንዳችም የሚጎዱበት ጎን የለም። ከዚህ “ትብብር” ኪሣራን የሚሸከመው ክፍል በኢትዮጵያ ስም የዚህ “ትብብር” አካል የሚሆኑ ወገኖች ይሆናሉ። የሚያሳዝነው ግን የሚደርሰው ኪሣራ በእነዚህ ድርጅቶች የሚወሰን ሳይሆን በዲሞክራሲና የአንድነት ኃይሉ የጋራ ትግል ኪሣራና በአገራችን መጻፊ-ዕድል ላይ ጭምር ሊሆን መቻሉ ነው።

ከቡድኖቹ መሠረታዊ ፍልሥናና፣ እምነትና አሰላላፍ አብሮ መታሰብ ያለበት ቁም ነገር በመስክ ላይ ያሉ ሁኔታዎች አደገኝነት ነው። የራሱን የሥልጣን ዕድሜ ያለ-ተቀናቃኝ ለማራዘም ካለው ጠባብ እምነት የተነሳ የሕወሓት/ኢሕአዴግ አገዛዝ በሚከተለው የአፈና ሥርዓት ምክንያት ሁነኛ ብሔራዊ አማራጭ ሊሆን የሚችልም ሆነ አገር-አቀፍ ይዞታ፣ ተደማጭነትና ተቀባይነት ያለው ጠንካራ የአንድነትና የዲሞክራሲ ኃይል በሌለበት በአሁኑ የአገራችን ሁኔታ ከነዚህ ፀረ-አንድነት ቡድኖች ጋር የሚደረግ “ትብብር” የሚኖረው አስተዋፅዖ ካለ ለአገዛዙ ዕድሜ-ቀጣይ መሆንና የሕዝባችን ሰቆቃ እንዲቀጥል ማድረግ ይሆናል። እንደዚህ ዓይነት ፀረ-አንድነት ቡድኖች ጋር የሚደረግ “ትብብር” ትዝብት-አይፈራ ለሆኑት የአገዛዙ ቁንጮዎች የአገር-አንድነትን ከተገንጣዩች ለመከላከል የሚል የመዛቦቻ ሁኔታንም ይፈጥራቸዋል። አልፎም ማዕከላዊነትና አገራዊ አንድነትን ከነሁ ሥልጣን ላይ መቆየት ጋር ለማዛመድና ለማስተሳሰር በሚያደርጉት መሠሪ አካሄድ የኢትዮጵያን እንደ-አገር የመቀጠልና ያለ-መቀጠል ጉዳይ በወለድ-አገድ መያዣ ሊያደርጉትና ሊቀጣጠቡበት ከአሁኑ እየተንደረደሩ እንደሆነም እየታየ ነው።

በአገራችን ያለው ሁኔታ ለለውጥ ከቆመው የአንድነትና የዲሞክራሲ ይዞታ ጋር ሲነጣጠር ምናልባትም የኢትዮጵያ መጻሕ-ዕድል ልክ የዛሬ ከሃያ ዓመት (በሰማንያ-ሦስት ዓ/ም) ለንደን ላይ ያ የአንድነት ኃይሎችን ጨርሶ ያገለለና በባዕዳን ኃይሎች አቀናባሪነትና አስተናባሪነት አማካይነት ሦስት ከአገሪቱ ብሔራዊ ጥቅምም ይሁን ክብር ጋር ትውውቅ በሌላቸው ኃይሎች፣ ማለት በሸዓብያ፣ ሕወሓትና አነግ፣ እንደተወሰነው ሁሉ፣ አሁንም የኃይል አሰላላፊ ይኸንኑ አደጋ የሚጋብዝ እንደሆነ ልብ ይሏል። ተቃውሞ የምናሰማ ወገኖችን የምር የሚያሳስበንም አንዱ ከዚህ ሃቅ በመነሣት ነው።

የአሁኑ “የትብብር” ቅኝት የኢትዮጵያን ችግሮች በሥልጣን ላይ ካለው ቡድን ውጭ ማየት ላልቻሉ አንዳንድ አገር-ወዳዶች የእርጎ-ባሕር ያሳዩና ብዙዎችንም ሊያነሆልል የሚችል፣ ቆይቶ ግን በፀፀት ወደ-ማይመለስ ስህተት ውስጥ የሚያስገባ ድርጊት መሆኑ ግልጥ ሊሆን ይገባል። የዚህ “ትብብር” ሌላው የቅርብ-ጊዜ ጉዳት ደግሞ አገዛዙ የነኝኸን ቡድኖች እንቅስቃሴ ምክንያት በማድረግ ‘ፀረ-አንድነት ኃይሎች ላይ የሚደረግ ግዳጅ’ በሚል ሰበብ አፈናውን እንዲያጠናክር ዕድል ይሰጣል። ሠፊው የኢትዮጵያ ሕዝብም በነዚህ ቡድኖች ፀረ-አንድነት አቋም ላይ ባለው ስጋት ምክንያት አገዛዙን ለማስወገድ የሚያደርገውን የጋራ ትግል በሙሉ ልቡ እንዳይገፋበት የተወሰነ ጫና ያሳድራል። አገር-ወዳዱንና የአንድነት ኃይሉንም እንዲከፈልና እንዲዳከም ያደርጋል። ይኸም በመሆኑ በዚህ የሁለት አናሣ ኃይሎች (በአገዛዙና በእነዚህ ቡድኖች) ተደጋጋፊ መሣሣብ ምክንያት አገሪቱና ሕዝቧ ላይ ያለው የችግር አዙሪት እንዲቀጥል ይሆናል ማለት ነው። ይኸ አደጋ ደግሞ ሁነኛ ብሔራዊ አማራጭ እስከ-ሌለ ድረስ የሚዘልቅ ነው።

የጎ-መለስ ጎሳኛ ርዕዮ-ት ኢትዮጵያውያን እንደ-ኢትዮጵያዊ እንዳይሰቡ ከአጠቃላይ (ከወለ-) ይበልጥ ሁሉም የየግል ጎሳውን መታወቂያ እንዲያጠብቅና ብሔራዊ ስሜትን በብሔረሰብነት በመተካት በመክላቸው ዘላቂ ውጥረት እንዲፈጠር አስልተው ስፖርትን ሳይቀር “የአማራ ክልል፣ የአድሞ፣ የሐረሪ፣ ወዘተ ” በሚል “ማወዳደር” መጀመሩ ይታወቃል። የዚህ ዓይነት ኋላ-ቀር የአደረጃጀት ዘይቤ የሚያስከትለውን አደጋ ባለ-መገንዘብ ይመስላል በዚህ “ወያኔን እናስወግድ” ግልብ ዘመቻ የተጠመዱ አንዳንድ ወገኖችም “የአድሞ ወጣት፣ የአማራ ወጣት፣ ወዘተ..” በሚል ጎሳኝነትን መሠረት ባደረገ ተመሳሳይ አፈረጃጀት “የትግል አንድነት” እንዲኖርና ሕዝባዊ

መነሣነት እንዲቀሰቀስ እየደከሙ እንደሆነ በጽሑፍ ማይቀር እያየን ነው። እግዚአብሔር ያሳያችሁ ሠፊው የኢትዮጵያ ሕዝብ እንዲነሣ ከሆነ የሚፈለገው በተለይ ተረካቢውን ወጣት ትውልድ እንዲኸ በካላ ለመፈረጅ ማሰብ የጤና ነው? ዓላማውስ ምንድን ነው?

በዚህ “ወያኔን ብቻ እናስወግድ” ግልብ አስተሳሰብ ፀረ-አንድነትና የመገንጠል አጀንዳ በግልጥ ካነገቡ ጋር የሚደረግ “ትብብር” ከመነሻው መቸነፍን ተሸክሞ የሚጓዝ በመሆኑ ለድል የሚያበቃና ግብ-አስጨባጭ አካሄድ አለመሆን ብቻ ሳይሆን ተቃዋሚውን ክፍል አንድ እርምጃ ወደፊት ሦስት እርምጃ ወደ-ኋላ የሚወስድና የአገር አንድነትንም ለአደጋ የሚጋብዝ ነው። ይኸ “የጠላቱ ጠላት” ሠልፍ አንዳንድ ወገኖችን የባዕዳን መሣሪያ እንዲሆኑ እያመቻቸ እንደሆነም የታወቀ ነው። የዚህ “ትብብር” ውጤቱ በመጀመሪያ ደረጃ ለአዎንታዊ ለውጥ የሚታገለውን ክፍል አቅጣጫ ለሣተና ለአላስፈላጊ ክፍፍል መዳረግ፣ በሁለተኛ ደረጃ በቅርቡ ትግሉን የሚያወሳሰብ ብቻ ሳይሆን የኢትዮጵያውያን የፍትህ፣ የእኩልነትና የአንድነት ትግል የሚያሰናክል፣ ሦስተኛ በአገራችን ጎልውና ላይ አደጋን የሚጋብዝ እርምጃ እንደሆነ ሊታወቅ ይገባል። ይኸ “ትብብር” ዓላማው “የወያኔን አገዛዝ ለማስወገድ ብቻ” ያለመ የቅርብ (የአጭር) ጊዜ ግብን ያነገበ ነው የሚል “ማስተዛዘኛ” ሲነገርም ተደምጧል። ማንኛውም የአጭር ጊዜ እርምጃ ውጤት አስገኝ ትብብር ለሁሉም የትብብር-ፈጣሪ ክፍሎች እኩል ውጤት ሳይሰጥ ይችላል፤ ለአንዱ ወይም ለተወሰኑ ክፍሎች ለዕለ-ግብ ቁልፍ እርምጃ ወይም ወሳኝ መረማመጃ ሊሆን ሲችል ያው ተመሳሳይ እርምጃ በተቃራኒው ለሌላው ወይም ለሌሎቹ ክፍሎች እና እነሱም ለቆሙባቸው በይፋ የሚነገሩ ዓላማዎች ቀብር-ቆፋሪና አክላሚ ሊሆን እንደሚችል ሊታወቅ ይገባል። ተቃውሞውም የተያዘው የኃይል አሰላለፍ የተጠቀሰውን የቅርብ (የአጭር) ጊዜ ግብ በማስገኘቱ የሚገታ ሳይሆን የረጅሙን ጊዜ ዓላማ (ልዕለ-ግብ) በአሉታዊ መልኩ ሊወስን የሚችልበት ዕድል ስላለው ነው።

እስካሁን ድረስ ለአዎንታዊ ለውጥ የቆሙ ኃይሎች መኻል የሚደረግ የትብብር ሙከራ ሁሉ የተፈለገውን ውጤት ማስመዝገብ ያልቻለበት አንዱ ምክንያት ደግሞ በቀጥታ የሚያያዘው የኃይል አሰላለፍን ተፈጥሮ መሠረት ያደረገ እንደ-ሆነ ሊዘርነጋ የሚገባው ጉዳይ አይመስለኝም።

በአገራችን ሁሉም ተጠቃሚ የሚሆንበት ለውጥ ለማስገኘት የመጀመሪያው እርምጃ መቻቻልና መከባበርን፣ ሁሉም በዚያች አገር በእኩልነት የመኖር መብት ያለው መሆኑን እና የአገራችን አንድነት ለችግሮቻችን ተጠያቂም ምክንያትም እንዳልሆነ መቀበል ይመስለኛል። ለዚህ ደግሞ ዜጎችን በጠላትነት የሚፈርድና የሚከፋፍል የፖለቲካ ጎሳኝነትን ማስወገድ የግድ ይላል። አንዳንድ ወገኖች ከአገዛዙ በኩል ያለውን እንጂ ከዚያ ውጭ በተቃዋሚው ጎራ የሚታየውን ፖለቲካዊ ጎሳኝነት ላይ የተመሠረተን የኃይል አሰላለፍ ጠንቅ አቅልሎ ማየትን የመረጡ ይመስላል።

ሐይማኖትን፣ ዘርንና ጎሳን መሠረት ያደረጉ የፖለቲካ አደረጃጀቶች በእጅጉ አግላይና አባላቱም ተፈጥሮን ተጋፍተው “እነሱን ያልመሰለውን” በጭፍን ጥላቻ እንዲያዩ የሚያደርጉ በመሆናቸው፣ አብረው “አፈር እየፈጩ፣ ውሃ እየተራጩ” የኖሩ ቅርብ አብሮ-አደግ ጉዳዮችና ጎረቤቶች ማይቀር ከመ-ቅጽበት እንደማይተዋወቁ አንዱ የሌላው መራር ጠላት ሆኖ እንዲተራራዱ የሚያደርግ “ሰይጣናዊ” አስተሳሰብን በሰዎች አእምሮ የሚወልድ አደገኛ መሆኑ በዓለም ዙሪያ በተደጋጋሚ የታየ አሳዛኝ ጉዳይ ነው። ስለ-ሆነም በደፈናው “የጋራ ጠላትን ለማስወገድ” በሚል በዚያ መሥመር ከተደራጁና ግልጥ ፀረ-አንድነት አጀንዳ ካነገቡ ታጣቂ ክፍሎች ጋር ማንነታቸውንና ትክክለኛ ድርጅታዊ ተፈጥሮአቸውን ምንም ሊለውጥ የማይችልን የእነሱነው ባይ የቃል ተስፋ ብቻ ይዞ የሚደረግ “ትብብር” ቢያንስ 'አሳ ጎርጓሪ ዘንዶ አወጣ' ከመሆን አይዘልም።

ዓላማችንና ፍላጎታችን አገራችንን ከትርምስ ማዳንና ሕዝባችንም የራሱ ዕድል ወሳኝና ፍትህንና እኩልነትን ለሚያረጋግጥ ዲሞክራሲያዊ ሥርዓት ባለቤት እንዲሆን ማድረግ ከሆነ፣ አሰላለፋችን እንደ-እምነታችን በኢትዮጵያና በኢትዮጵያዊነት ላይ የቆመ፣ አጀንዳችንም በግልጥ ይኸንኑ የሚያንፀባርቅ ሊሆን ይገባል።

የነገውን ሳይሆን የአሁኑን አይቸ
ክረምት መምጣቱን ጨርሶ ዘንግቸ
ቆሽሽብኝ ብዬ ማዕዳቱን አጥቸ፣
ቤት-አልባ ሆኛለሁ ቤቴን አጋይቸ።

... አለ ተፀፃች!

እረ እየተሰተዋለ፣ ወገን!!

አንድነት ኃይል ነው!! ድል ለኢትዮጵያ ሕዝብ!!!